



**QORTI CIVILI
PRIM' AWLA**

**ONOR. IMHALLEF
JOSEPH ZAMMIT MC KEON**

Seduta tal-31 ta' Jannar, 2011

Citazzjoni Numru. 774/2006

**Vella Group Limited
(C22149)**

kontra

**AX Construction Limited
(C17438)**

II- Qorti :

Rat ir-rikors mahluf prezentat fis-17 ta' Awissu 2006, li jaqra hekk :

1. *Illi permezz ta' kuntratt ta' appalt iffirmat fl-4 ta' Awissu, 2004 (Dok 'A') il-kumpannija intimata tat b'sub-appalt lill-kumpannija rikorrenti diversi xogholijiet ta'*

skavar u xogholijiet relatati gewwa stabbiliment ossia fabbrika illi l-kumpannija intimata kienet giet imqabbda tibni minn terzi gewwa z-zona industrijali ta' Hal Far ;

2. *Illi x-xogholijiet kollha dedotti fil-kuntratt originali ta' appalt tal-4 ta' Awissu, 2004 gew kompletati mill-kumpannija ghall-habta ta' Novembru, 2004 ;*

3. *Illi aktar tard u cioe' ghall-habta ta' April tas-sena 2005 il-kumpannija rikorrenti giet imqabbda mill-kumpannija intimata sabiex tagħmel xi xogholijiet addizzjonali fl-istess stabbiliment gewwa Hal Far liema xogholijiet kienu jikkonsistu f'xogħolijiet ta' skavar ta' gibjun u xi skavar iehor. Il-kumpannija rikorrenti pprezentat stimi għal dawn ix-xogħolijiet fis-26 ta' April, 2005 (Dok 'B') u wara illi dawn gew accettati mill-kumpannija intimata l-kumpannija rikorrenti ghaddiet biex tagħmel dawn ix-xogħolijiet u gew kompletati f'Mejju ta' l-istess sena ;*

4. *Illi susegwementem u cioe' f'Gunju tas-sena 2005 il-kumpannija intimata regħhet talbet lill-kumpannija rikorrenti sabiex tagħmel xi xogħolijiet addizzjonali ohra ta' skavar fl-istess stabbiliment gewwa Hal Far ;*

5. *Illi fit-28 ta' Gunju, 2005 il-kumpannija rikorrenti bagħtet stima ghax-xogħolijiet addizzjonali mitluba mill-kumpannija intimata fejn gew indikati wkoll ir-rati applikabbli għal tali xogħolijiet addizzjonali (Dok 'C') ;*

6. *Illi kif kien għajnej spjegat mill-kumpannija rikorrenti f'komunikazzjoni datata 22 ta' Gunju, 2005 (Dok 'D') minhabba tibdil f'xi cirkostanzi, inkluz zieda konsiderevoli fil-prezz taz-zejt fiz-zmien in kwistjoni r-rati mogħtija fl-istima tat-28 ta' Gunju, 2005 kienu oghla minn dawk tal-kuntratt originali u tax-xogħolijiet addizzjonali precedenti izda nonostante cio', din l-istima u r-rati hemm indikati*

gew accettati mill-kumpannija intimata u l-kumpannija rikorrenti ghaddiet sabiex taghmel ix-xogholijet ;

7. *Illi fil-fatt l-istima tat-28 ta' Gunju, 2005 giet iffirmata minn Michael Mifsud, rappresentant tal-kumpannija intimata li accetta l-istess stima wara li ghamel notamment illi r-rata għandha titqies illi tinkludi "backfilling, compaction and carting away of excess material" (Dok 'E) ;*

8. *Illi fl-istess gurnata l-esponent John Mary Vella ghall-kumpannija rikorrenti rega' ffirma l-istess dokument datat 28 ta' Gunju, 2005 fejn indika illi "backfilling is not included in rate" u sussegwentement ix-xogholijet bdew u gew kompletati mill-kumpannija rikorrenti bil-kunsens tal-kumpannija intimata. Dawn ix-xogholijet addizzjonali gew kompletati f'Lulju, 2005 izda sad-data ta' llum għadhom ma thallsux ;*

9. *Illi f'Awissu, 2005 il-kumpannija intimata għal darb'ohra talbet lill-kumpannija rikorrenti sabiex tagħmel xi xogholijet ta' mass excavation u ta' tneħħija u rimi ta' hajt fil-perimetru ta' l-istess stabbiliment gewwa Hal Far ;*

10. *Illi l-kumpannija rikorrenti bagħtet stima għal dawn ix-xogholijet fl-1 ta' Awissu, 2005 fejn regħhu gew applikati l-istess rati tax-xogholijet precedenti illi saru f'Gunju u Lulju, 2005 ;*

11. *Illi għal darb'ohra dawn ir-rati gew accettati mill-kumpannija intimata kif jirrizulta mill-firma ta' l-imsemmi Michael Mifsud fuq l-istima mahruga mill-kumpannija rikorrenti (Dok 'F) ;*

12. *Illi sussegwentement il-kumpannija rikorrenti ghaddiet sabiex tagħmel dawn ix-xogholijet ;*

13. Illi sussegwentement ukoll f'Settembru, 2005 il-kumpannija intimata talbet lill-kumpannija rikorrenti sabiex tagħmel xogħol ta' drainage connection fl-istess stabbiliment gewwa Hal Far, liema xogħol kien rikjest b'mod urgensi u mmedjat. Il-kumpannija rikorrenti bagħtet stima għal dan ix-xogħol fit-22 ta' Settembru, 2005 (Dok G) liema stima giet accettata verbalment mill-kumpannija intimata u minħabba n-natura urgensi tax-xogħol il-kumpannija rikorrenti ghaddiet minnufih sabiex tagħmel dan ix-xogħol bil-kunsens tal-kumpannija intimata ;

14. Illi barra minn hekk tul iz-zmien kollu illi l-kumpannija rikorrenti kienet qed tagħmel xogħolijiet fl-istabbiliment in kwistjoni gewwa Hal Far f'diversi okkazjonijiet hija kriet lill-kumpannija intimata diversi ingenji sabiex dawn jigu uzati fix-xogħolijiet illi kienet qed tagħmel il-kumpannija intimata fl-istess stabbiliment. Il-fatturi relattivi għal dawn il-kirjet huma annessi u mmarkati Dok 'H' sa Dok 'L' ;

15. Illi ghalkemm il-kumpannija intimata għamlet xi pagamenti akkont, kif jirrizulta mill-anness statement ta' fatturi u pagamenti fiz-zmien in kwistjoni (Dok 'M'), l-ahhar pagament illi sar mill-kumpannija intimata kien f'Novembru, 2005 meta l-bilanc li kien ghadu dovut lill-kumpannija esponenti kien ta' LM43,647.96 u iktar recentement ammont iehor ta' sitt elef disa' mijha tnejn u għoxrin lira u wieħed u erbghin centezmu (LM6,922.41) li kien hemm qbil dwarhom gew pacuti ma' xi ammonti ohra dovuti mill-kumpannija rikorrenti u għalhekk il-bilanc dovut lill-kumpannija rikorrenti llum huwa ta' sitta u tletin elf, seba' mijha u hamsa u għoxrin lira Maltin u hamsa u hamsin centezmu (LM36,725.55)

16. Illi l-kumpannija intimata qed tirrifjuta milli thallas dan il-bilanc għaliex wara li kienu tlestew ix-xogħolijiet kollha l-kumpannija intimata deherilha illi r-rati miftieħema

f'Gunju u Awissu kif fuq imsemmi kienu gholjin wisq u ghalhekk ma riditx thallashom ;

17. *Illi pero' hemm qbil bejn il-partijiet dwar il-kwantitajiet tax-xogholijiet illi saru mill-kumpannija esponenti ghalhekk huma r-rati applikabbli biss illi huma in kontestazzjoni ;*

18. *Illi mill-kont kurrenti illi zammet il-kumpannija rikorrenti tul iz-zmien kollu illi ghamlet ix-xogholijiet mogtija lilha b'appalt mill-kumpannija intimata gewwa l-istabbiliment HF61, Hal Far, (Dok 'M') jirrizulta illi l-kumpannija intimata hija debitrici tal-kumpannija rikorrenti fis-somma ta' sitta u tletin elf seba' mijia u hamsa u ghoxrin lira Maltin u hamsa u hamsin centezmu (LM36,725.55) oltre l-imghax legali rappresentanti bilanc minn somma akbar tal-prezz ta' xogholijiet ta' skavar u xogholijiet relatati; bilanc minn somma akbar tal-prezz ta' kiri ta' ingenji u apparat ; u in kwantu s-somma ta' sitt elef sitt mijia tlieta u erbghin lira u tmienja u erbghin centezmu (LM6,643.48) prezz miftiehem ghal xoghol relatat ma' drainage connection fl-istess stabbiliment ;*

19. *Illi ghalkemm interpellata diversi drabi sabiex thallas l-ammonti dovuti minnha kemm kapitali kif ukoll l-imghax, il-kumpannija intimata naqset milli thallas u ghalhekk il-kumpannija rikorrenti ma kellhiex triq ohra hlied illi tagħmel din il-kawza.*

Għaldaqstant il-kumpannija rikorrenti titlob bir-rispett illi dina l-Onorabbi Qorti joghgħobha –

1. *Tiddeċiedi u tiddikjara illi l-kumpannija intimata AX Construction Limited hija debitrici tal-kumpannija rikorrenti Vella Group Limited fis-somma ta' sitta u tletin elf seba' mijia u hamsa u ghoxrin lira Maltin u hamsa u hamsin centezmu (LM36,725.55) oltre l-imghax legali (kkalkolat skond id-disposizzjonijiet tal-Artikolu 26A tal-Kodici tal-*

Kummerc) rappresentanti (1) bilanc minn somma akbar tal-prezz ta' xogholijiet ta' skavar u xogholijiet relatati ma' l-istess skavar gewwa l-istabbiliment numru HF61 fiz-zona industrijali ta' Hal Far bejn Awissu 2004 u Ottubru 2005 ; (2) bilanc minn somma akbar tal-prezz ta' kiri ta' ingenji u apparat ghall-uzu mill-kumpannija intimata gewwa l-istess stabbiliment ; u (3) in kwantu s-somma ta' sitt elef mijà tlieta u erbghin lira u tmienja u erbghin centezmu (LM6,643.48) prezz miftiehem ghal xoghol relatat ma' drainage connection fl-istess stabbiliment ;

2. Tordna lill-kumpannija intimata thallas lill-kumpannija rikorrenti s-somma ta' sitta u tletin elf, seba' mijà u hamsa u ghoxrin lira Maltin u hamsa u hamsin centezmu (LM36,725.55) oltre l-imghax legali (kkalkolat skond id-disposizzjonijiet tal-Artikolu 26A tal-Kodici tal-Kummerc), rappresentanti (1) bilanc minn somma akbar tal-prezz ta' xogholijiet ta' skavar u xogholijiet relatati ma' l-istess skavar gewwa l-istabbiliment numru HF61 fiz-zona industrijali ta' Hal Far bejn Awissu 2004 u Ottubru 2005 ; (2) bilanc minn somma akbar tal-prezz ta' kiri ta' ingenji u apparat ghall-uzu mill-kumpannija intimata gewwa l-istess stabbiliment ; u (3) in kwantu s-somma ta' sitt elef mijà tlieta u erbghin lira u tmienja u erbghin centezmu (LM6,643.48) prezz miftiehem ghal xoghol relatat ma' drainage connection fl-istess stabbiliment ;

Bl-ispejjez kontra l-kumpannija intimata li hija ngunta minn issa stess ghas-subizzjoni tagħha.

Rat il-lista tax-xhieda indikati mill-kumpannija attrici u l-elenku tad-dokumenti esebiti minnha.

Rat ir-risposta mahlufa prezentata fis-7 ta'
Settembru 2006 li taqra hekk :

Illi t-talbiet tas-socjeta' attrici huma nfondati fil-fatt u fid-dritt u għandhom jigu michuda bl-ispejjez u dan għar-ragunijiet segwenti :

1. *Illi fl-ewwel lok jingħad illi mhux kontestat illi l-esponenti tat-xogħolijiet ta' skavar u xogħolijiet ohra lir-rikorrenti permezz ta' kuntratt ta' sub-appalt datat l-4 ta' Awissu 2004 kopja ezebita mir-rikorrenti bhala Dok "A" ;*

2. *Illi pero', b'referenza għat-tieni paragrafu tar-rikors promotur ta' din l-azzjoni, hija kkontestata bl-aktar qawwa d-dikjarazzjoni tar-rikorrenti fis-sens illi x-xogħolijiet kollha dedotti fil-kuntratt surreferit gew kompletati ghall-habta ta' Novembru 2004 ; illi ai termini ta' l-istess kuntratt, ix-xogħol kontrattat kien ikopri x-xogħol ta' skavar u x-xogħol l-ieħor kollu li kellu jsir mir-rikorrenti fil-fabbrika in kwistjoni u l-area ta' madwarha, u għaldaqstant ir-rati li qablu fuqhom il-partijiet (annessi ma' l-istess kuntratt Dok.A) jaapplikaw ghax-xogħolijiet kollha magħmula mir-rikorrenti fuq l-istess sit ;*

3. *Illi dwar it-tielet paragrafu tar-rikors promotur, mhux kontestat li x-xogħolijiet deskritti f'Dok B kienu xogħol addizzjonali. Dan fil-fatt kien xogħol addizzjonali li sar wara xogħol li già kien sar u li sussegwentement kellu jitbiddel fuq direzzjoni tal-Principal ; għaldaqstant kellhom jaapplikaw rati godda peress illi ma kienx hemm rata għal tali xogħol fil-kuntratt ta' l-4 ta' Awissu 2004 surefferit. Illi kull ammont dovut fuq dan ix-xogħol fil-fatt thallas ;*

4. *Illi dwar id-dokumenti Dok "C" u Dok. D annessi mar-rikors promotur, dawn kienu rati li qatt ma gew accettati mill-esponenti u ma kien hemm ebda bdil fuqhom kif jidher car mid-dokumenti ezibiti mis-socjeta' rikorrenti. Fid-Dok E jirrizulta wkoll illi m'hemm ebda ftehim definitiv bejn il-kontendenti. Fil-fatt, u dan kif se jirrizulta waqt it-trattazzjoni tar-rikors, is-socjeta' rikorrenti m'ghamlet ebda "backfilling u compaction" u inoltre ma kien hemm ebda*

“double handling” involut. Illi l-asserzjoni tas-socjeta’ rikorrenti illi dan ix-xoghol ma thallasx hija kontestata. Ir-rati applikabbli ghal dan ix-xoghol huma dawk li kienu ftehmu l-partijiet fuqhom minn qabel skond il-kuntratt ta’ bejniethom ta’ I-4 ta’ Awissu 2004 u mhux rati ezorbitanti u unilaterali li pprovat timponi minn jeddha r-rikorrenti ; is-socjeta’ rikorrenti thallset skond ir-rati kontrattati, u dan kif se jigi ppruvat waqt il-kawza ;

5. Illi dwar id-Dok F ezibit mis-socjeta’ rikorrenti, peress illi ma kienx hemm rata miftiehma ghal xoghol ta’ “removal of external front boundary masonry wall up to road level and carting away” (paragrafu “a” ta’ l-istess Dok.F) fl-iskrittura ta’ bejn il-partijiet ta’ I-4 ta’ Awissu 2004, bilfors kien hemm bzonn ta’ ftehim ad hoc bejn il-kontendenti dwar rata ghall-istess. Pero’, allavolja kien hemm ftehim fuq ir-rata applikabbli ghal dan ix-xoghol, gara illi r-rikorrenti qatt ma ghamluh u minflok ghamlitu s-socjeta’ esponenti, u dan kif se jirrizulta mill-provi, għaldaqstant ir-rikorrenti ma tistax tipprendi hlas ta’ xoghol li m’ghamlitx ; rigward il-paragrafi “b” u “c” ta’ l-istess Dok. F, jingħad illi mhux minnu illi r-rati kontenuti f’dawn il-paragrafi kienu miftiehma bejn il-partijiet u r-rikorrenti biex tqarraq ziedet il-parentesi u l-frazi “agreed to” minn jeddha wara li ffirma r-rappresentant tas-socjeta’ intimata u mhux fil-prezenza tieghu ;

6. Illi dwar “Dok.G”, ir-rata kkwotata mir-rikorrenti ma kienitx ir-rata miftehma verbalment bejn il-kontendenti fil-prezenza ta’ terzi. Illi inoltre r-rikorrenti kienu bagħtu stima fuq pretiza li kellu jsir certu tip ta’ xogħol illi sussegwentement ma sarx kif miftiehem, u dan kif se jirrizulta mill-provi ;

7. Illi kwalunkwe ammonti dovuti għal kiri ta’ ingenji gew imħalla u għaldaqstant ma hemm ebda ammonti dovuti f’dan ir-rigward ;

8. *Illi l-istatement ta' fatturi Dok. M u ghaldaqstant anke Dok. N sa Dok. S huma totalment kontestati, u dan peress illi hija bbazata fuq quotations ezagerati tas-socjeta' rikorrenti stess li unilateralment ghogobha illi tinterpretahom bhala ftehim, u dan meta gia kien hemm ftehim fuq prezzi jet bejn il-kontendenti permezz tal-kuntratt ta' I-4 ta' Awissu 2004 ;*

9. *Illi meta bbazat fuq valutazzjoni tax-xogholijiet skond ir-rati kontrattati u miftiehma bejn il-partijiet, u kif jirrizulta mid-dokument ezibit ma' din ir-risposta bhala Dok. "AX01" u mill-provi li se jigu prodotti waqt il-kawza, l-esponenti m'ghandha taghti ebda ammont lis-socjeta' rikorrenti.*

10. *Salv eccezzjonijiet ohra.*

Rat il-lista tax-xhieda indikati mill-kumpannija konvenuta u l-elenku tad-dokumenti esebiti minnha.

Qieset il-provi tal-kumpannija attrici

Rat id-dikjarazzjoni tal-kumpannija attrici fl-udjenza tat-12 ta' Marzu 2007 (fol 54) fejn iddikjarat li kienet qegħda tagħlaq il-provi tagħha.

Qieset il-provi tal-kumpannija konvenuta.

Rat id-dikjarazzjoni tal-kumpannija konvenuta fl-udjenza tal-4 ta` Gunju 2009 (fol 171 u 172) fejn iddikjarat li kienet qegħda tagħlaq il-provi tagħha.

Rat in-nota ta` sottomissionijiet tal-kumpannija attrici prezentata fil-5 ta` Ottubru 2009 (fol 182 sa 188).

Rat in-nota responsiva tal-kumpannija konvenuta prezentata fl-1 ta' Dicembru 2009 (fol 190 sa 196).

Rat id-digriet tagħha tas-26 ta' Jannar 2010 fejn halliet il-kawza għas-sentenza.

Rat l-atti kollha tal-kawza.

Ikkunsidrat :

II-Vertenza

Jirrizulta li fl-4 ta' Awissu 2004, il-partijiet għamlu ftehim bil-miktub ta' sub-appalt fejn b`inkariku tal-kumpannija konvenuta ("AX"), il-kumpannija attrici ("Vella") kellha tezegwixxi diversi xogħolijiet ta' skavar gewwa fabbrika HF 61, fil-Qasam Industrijali ta' Hal Far. Fil-kuntratt, kienu stabbiliti r-rati tal-hlas tax-xogħol.

Kwistjoni ewlenija fil-kawza tal-lum hija propju jekk ir-rati tal-kuntratt tal-4 ta` Awissu 2004 kienux ikopru biss ix-xogħolijiet li tlestell f`Novembru 2004, kif qeqħda ssostni Vella, inkella kienux jestendu għal xogħolijiet ohra tal-istess natura li twettqu fl-istess sit jew fil-madwar fi zminijiet differenti wara, kif tallega AX.

Din il-Qorti tosserva li l-vertenza bejn il-partijiet hija svestita minn kwistjonijiet ta` legittimita` procedurali, ma tirrigwardax l-entita` jew il-kejl tax-xogħol li kien ezegwit minn Vella, izda hija centrata fuq ir-rati li fuqhom kellha tithallas Vella ghall-appalt.

In partikolari, Vella tallega li x-xoghol li tieghu qegħda tippretendi l-hlas fil-kawza tal-lum ma għandux x'jaqsam mal-ftehim originali ta' l-4 ta' Awissu 2004, izda li dak pretiz kien hlas għal xogħol addizzjonal jew "extra works". Fuq l-iskorta tad-dokumenti li ressquet dwar dawn ix-xogħolijiet, in partikolari fejn jirrigwarda l-istimi, Vella tallega li kienu saru ftehim ohra, vinkolanti bejn il-partijiet, fejn ir-rati tal-hlas kienu oħla minn dawk tal-ftehim tal-4 ta' Awissu 2004.

AX tirribatti din il-pretensjoni billi ssostni li x-xogħolijiet li saru wara dawk msemmija fil-kuntratt tal-4 ta' Awissu 2004 ma kienux xogħolijiet godda risultanti minn ftehim għid, izda kienu kontinwazzjoni ta' xogħolijiet ta' l-istess natura li kienu regolati bil-ftehim ta' l-4 ta' Awissu 2004. Għalhekk ir-rata applikabbli għal dawk ix-xogħolijiet kellha tkun dik tal-kuntratt tal-4 ta' Awissu 2004 u allura cahdet li kienu saru ftehim *ad hoc b`rati differenti* għal xogħolijiet li kienu koperti b`dak il-kuntratt.

Ikkunsidrat :

II-Provi

Kienet esebita kopja tal-kuntratt tal-4 ta' Awissu 2004 (Dok A a fol 7) fejn fl-ewwel (1.) paragrafu jaqra hekk –

*The works falling under this Agreement consist of Earthworks being carried out and **to be carried out** at Factory HF61 Hal-Far Industrial Estate and within its boundaries, at the agreed rates as per Doc B as revised on the 20th July 2004, and for any **further** works which are **not included** in the above mentioned Bill of Quantities (Doc B) for which, rates would have to be agreed. (enfasi ta' din il-Qorti).*

Is-sitt (6.) paragrafu jirrispekkja l-ewwel (1.) paragrafu u jaqra hekk –

Any excavations over the agreed depths in Doc B and any extra works not covered for in the Bills of Quantities (Doc B) rates have to be agreed between the Main Contractor (i.e. AX Construction) and the Sub-Contractor (i.e. Vella Group Limited).

Id-Dok B (fol 10 sa 13) li jagħmel parti integrali tad-Dok A, bħall-kuntratt, huwa ffirmat miz-zewg partijiet u jinqasam fi tlieta : *civil works – office building ; civil works – manufacturing building u civil works – external works.*

Prima facie il-kwantita` ta` xogħol li sar mhux kontestat. Li hu kontestat huma r-rati.

Ix-xhud principali tal-kumpanija attrici huwa direktur tagħha John Mary sive` Jimmy Vella.

Fl-affidavit tieghu (fol 44 sa 48), ix-xhud Vella jixhed li x-xogħolijiet kollha li kienu koperti mill-kuntratt Dok A kienu lesti sa Novembru 2004 u Vella kienet thallset (inkluza r-retention money).

Għall-habta ta` April 2005, Vella kienet inkarikata minn AX sabiex tagħmel xogħol iehor ta` skavar fl-istess fabbrika fejn kien tlesta l-ewwel appalt. Dan ix-xogħol ma kċċu x`jaqsam xejn ma` dak li kien sar fl-ewwel appalt u għalhekk kċċu jsir ftehim għid dwar rati ta` hlas. Fil-fatt ir-rati kienet fid-Dok B u kienet accettati minn AX. Ix-xogħol twettaq kollu sa Mejju 2005.

Ix-xhud kien qiegħed jirreferi għal Dok B (a fol 14) u ciee` kopja ta` fax bi *quotation* bin-numru 0056 datata 26 ta` April 2005 fejn Vella ikkwotat lil AX prezz ta` Lm 5 għal kull metru kubu ta` *excavation in loose material including carting away to an approved dumping site* u prezz ta` Lm 13.50 għal kull metru kubu ta` *excavation in*

solid rock including double handling and trimming by hymac and carting away to an approved dumping site.

Jidher li Dok B esebit hija l-fax li rceviet lura Vella minghand AX bid-data tad-29 ta` April u bil-kumment iffirmat *Rates are approved. No rates are to be increased prior to authorisation by M. Mifsud (ta` AX).*

Ix-xhud Vella jissokta jghid li f`Gunju 2005, Vella kienet inkarikata minn AX sabiex tagħmel xogħol *differenti* ta` skavar fl-istess fabbrika. Fit-28 ta` Gunju 2005, Vella ikkwotat ir-rati tagħha għal dak ix-xogħol (Dok C). Minhabba zieda fl-ispejjeż, ir-rati kienu oħla minn dawk tal-kuntratt tal-4 ta` Awissu 2004 u minn dawk tax-xogħol li sar f`April 2005. Minkejja z-zieda, AX accettat ir-rati l-godda u x-xogħol sar. Dan id-Dok C esebit a fol 15 huwa fax ta` Vella lil AX datata 28 ta` Gunju 2005 b`zieda kif proposta fir-rati. Jidher li kien hemm twegiba għal din il-fax u cioe` Dok E a fol 17 fejn jingħad – *Rate approved. Rate is inclusive of subsequent backfilling, compaction and carting away of excess material u firma. In aggħusta hemm nota ohra – N.B. Backfilling not included in rate. Please confirm today u firma.*

Qiegħed jingħad li l-istima nbagħtet bil-fax u kienet accettata minn Michael Mifsud ta` AX. Vella jippreċiza li *rate is inclusive ...* saret minn Michael Mifsud *waqt li backfilling is not included ...* saret minn Vella. Mingħand AX lura ma gie xejn. Vella feħmet li x-xogħol seta` jsir u fil-fatt dan twettaq f'Lulju 2005. Dak ix-xogħol baqa` ma thallasx.

John Mary Vella jkompli jixħed li f'Awissu 2005 AX talbet lil Vella sabiex isir xogħol ta` *mass excavation* u ta` tneħħija u rimi ta` hajt fil-perimetru tal-istess fabbrika. Kienet esebita bhala Dok F (fol 18) fax ta` Vella lil AX datata 1 ta` Awissu 2005 bi *quotation*. Fuq id-dokument jidhru xi aggħulti a mano u firem. Kienu applikati r-rati tax-

xoghol li kien sar f`Gunju u Lulju 2005. Michael Mifsud iffirma l-istima.

L-istess xhud Vella jixhed li f`Settembru 2005, saret talba minn AX ghal xoghol ta` *drainage connection* fl-istess fabbrika. L-istima tal-prezz tax-xoghol hija Dok G. Din kienet accettata verbalment u minhabba l-urgenza ix-xoghol sar malajr.

Ix-xhud Vella jsostni li Dok H sa Dok L huma fatturi ta' kiri ta` ingenji lil AX Construction. Ighid in partikolari li Dok M huwa *statement* tal-fatturi.

Vella jsostni li l-ahhar li AX hallset akkonti kien f`Novembru 2005 meta l-bilanc favur Vella li kien ta` Lm 43,647.96 nizel bl-ammont ta` Lm 6,922.41 effett ta` *barter* ghal figura finali pretiza ta` Lm 36,725.55.

Fil-kontroezami, John Mary Vella xehed li meta ntemm ix-xoghol skond il-kuntratt tal-4 ta` Awissu 2004, AX tathom lura r-*retention money*.

Il-ftehim il-godda bejn il-partijet kienet jittrattaw xoghol differenti nkluz l-iskavar. Ghal kull xoghol illi sar *extra* sar ftehim li kien accettat minn AX. Billi x-xoghol kien mghaggel, hafna drabi il-ftehim kien ikun bil-fomm.

Dwar Dok F, ix-xhud fisser dwar il-firem li wahda kienet tieghu, ohra kienet ta` Michael Mifsud u ohra tal-QS tal-Vella Group. Kollox sar b`kulhadd prezenti.

Ix-xhud ma accettax bhala korretti s-*certificates of payment* li hareg il-*quantity surveyor* ta` AX u ppreciza li fejn il-prezzijiet indikati fis-*certificates of payment* kienu jirriflettu l-ftehim, allura kien hemm qbil ; fejn ma kienux allura l-partijiet kienu jiltaqghu u jiddiskutu.

Skond ix-xhud, Vella kienet tqis li sar ftehim meta Vella kienet tibghat fax bir-rati u AX kienet taccetta.

F`kull ma stqarr John Mary Vella, kien korraborat mix-xhud Stephen Cini.

Fil-kontroezami, Cini xehed li r-regola ta` Vella Group kienet li l-istimi jigu ffirmati.

Apparti l-firma ta' John Mary Vella u ta' Michael Mifsud, fuq Dok F, kien hemm ukoll il-firma tieghu.

Skond Cini, il-firem saru kollha fl-istess hin. Ix-xhud ikkonferma li huwa kiteb il-kliem *agreed to* u u ghamel l-bracket kollox dak il-hin li saru l-firem u mhux wara fil-presenza ta` Michael Mifsud.

Il-kliem zdied għaliex fil-laqgħa kien hemm ftehim bejn Vella u AX li r-rata tinbidel biex issir Lm 14.

Vella kkontestat ic-certificates of payment ta` AX.

Diversi kienu l-provi tal-kumpannija konvenuta sabiex, filwaqt li tirribatti l-pretensjoni attrici, tghid li m` għandha tagħti xejn lil Vella (ara l-prospett tagħha Dok AX1 a fol 37).

Xehed **Michael Mifsud** li kien il-Construction Manager ta` AX Construction bejn Settembru 2004 u Settembru 2005. Skond Mifsud, Vella kellha l-inkariku li tagħmel skavar fil-progett tal-fabrika ta' Hal-Far. Ix-xogħol kollu ta` skavar u r-rati applikabbli kien regolat bil-

Kopja Informali ta' Sentenza

ftehim ta` l-4 ta` Awissu 2004. Kwalsiasi bdil fir-rati kelli jsir bil-miktub.

Mifsud ighid li Dok B (esebit mill-attrici) kien jinvolvi rati differenti ghaliex il-kuntratt tal-4 ta` Awissu 2004 ma kienx jiprovdi ghal dak ix-xoghol partikolari. Ir-rata tal-hlas lil Vella kienet miftehma, ix-xoghol sar u thallas. Ghalhekk ma kien hemm l-ebda pendenza fir-rigward.

Fir-rigward ta` Dok C u Dok D, Mifsud jixhed li kienu japplikaw ir-rati tal-kuntratt tal-4 ta` Awissu 2004 propju ghaliex ma kienx hemm qbil ma` Vella dwar awment.

Ghar-rigward ta` Dok E, Mifsud isostni li r-rata kienet approvata pero` kienet kwalifikata fis-sens li ma kienx intlaħaq ftehim definitiv dwar l-istima ta` Vella li allura ma kenitx accettata.

Ghar-rigward ta` Dok F, Mifsud ighid li r-rata proposta minn Vella kienet accettata ghax ix-xoghol de quo ma kienx kopert mill-ftehim tal-4 ta` Awissu 2004. Pero` attwalment ix-xoghol qatt ma sar. Tant li xx-xoghol twettaq minn AX.

Ghar-rigward ta` b u c, Mifsud ighid li ma kienx hemm ftehim u lanqas accettazzjoni.

Ghar-rigward ta` Dok G, Mifsud isostni li x-xoghol baqa` ma sarx ghax il-quotation ta` Vella ma kenitx accettata.

Xehed **Hans Attard** Construction Manager attwali ta` AX. L-insistenza ta` AX kienet li r-rati applikabbi kienu dawk tal-kuntratt tal-4 ta` Awissu 2004.

Dwar ix-xoghol ta` *mass excavation* ma kien hemm l-ebda ftehim dwar ir-rati pretizi minn Vella. Anzi ir-rati lanqas kienu jaghmlu sens.

Dwar Dok F, ix-xhud ighid li John Mary Vella irrifjuta li jaughtih kopja tieghu. Din waslet waqt laqgha li saret in segwitu bejn il-partijiet.

Sostna b`riferenza ghall-istess Dok F li kien accettat minn AX I-item a. Il-kliem *agreed to* fid-dokument ma sarx minn Michael Mifsud. Stephen Cini kien qallu li l-bracket fid-dokument kien mizjud wara mhux fil-presenza ta` Michael Mifsud. Ir-rata ta` Lm 14 ghal kull metru ma kienitx accettata lanqas minn Michael Mifsud.

Ix-xhud irribadixxa li AX Construction ma kellha taghti xejn lil Vella.

Fil-kontroezami, Attard xehed li mieghu Michael Mifsud cahad li ffirma dak id-dokument fis-sens fejn hemm il-bracket li tghaqquad iz-zewg *items*. Il-firma *tidher* ta` Michael Mifsud. Dan pero` cahad li qatt accetta dik l-istima bil-firma tieghu u cioe` qal li dik mhix il-firma tieghu.

In riezami din il-Qorti kkonstatat li x-xhud bidel il-verzjoni tieghu fis-sens li accetta, wara verifikasi li ghamel, li l-firma fuq Dok F kienet ta` Michael Mifsud ghalkemm il-kitba ma kienitx tieghu. Il-kliem *agreed to* u l-parentesi saret u kienet ffirmata minn Stephen Cini. *Ben inteso* li dan kollu skond ma qallu haddiehor ghax ix-xhud ma kienx prezent i meta sar dan kollu.

Xehed il-**Perit Wallace Farrugia**, li kien il-perit tas-sid tal-fabbrika. Huwa qal hekk -

ma setax ikun illi x-xoghol kollu ta` skavar jibqa` ghaddej mhux interrott mill-bidu b`mod kostanti sal-ahhar ... illi x-

xoghol ta` skavar ikkontemplat fil-progett ma bediex u kompla b` mod kontinwu u sa kemm tlesta kollu pero` sar f`fazijiet differenti skond l-esigenzi tal-programm ta` xogholijet.

Dwar Dok G, huwa qal li l-kontenut kien jirrifletti varjazzjoni fil-kuntratt.

Xehed **Anglu Xuereb** direttur tal-kumpanija konvenuta. Ighid -

Permezz ta` dan il-ftehim (u cioe` il-ftehim tal-4 ta` Awissu 2004) ahna konna ftehmna r-rati li kellhom japplikaw ghax-xogholijet kollha li kellhom isiru fit-sit ghajr ghax-xogholijet li ma kienx hemm rata għalihom stipulata fil-kuntratt. Fil-kaz ta` dawn ix-xogholijet ta` l-ahhar kien isir ftehim bejn il-partijiet u konna nuzaw bhala referenza r-rati li s-soltu kienu jintuzaw fl-industrija tal-bini ghax-xogħol kkonċernat.

Ix-xhud ighid li AX mxiet skond il-ftehim u li *r-retention money* kien rilaxxjat mhux ghax il-kuntratt tal-4 ta` Awissu 2004 kien intemm izda bhala gest ta` rieda tajba ma` Vella. Għalhekk ma kienx jippretendi li Vella kellha tinqedha b`dak il-gest sabiex igġibu bhala argument li l-kuntratt kien intemm u li x-xogholijet ta` wara kienu ftehim godda.

Xehed **George Xuereb** li ffirma l-kuntratt tal-4 ta` Awissu 2004. Dak il-ftehim kien ikopri x-xogholijet kollha ta` skavar li kellhom isiru. U jghid hekk -

Illi bil-mod kif kien imfassal il-progett, kien impossibbli illi x-xogholijet ta` skavar jibdew u jispiccaw f'salt wieħed ugia kien hemm pjanati perijodi fejn ix-xogħol ta` skavar kelleu jieqaf peress illi kien hemm il-bzonn li jitlesta xogħol ta` snajja ohra qabel max-xogħol ta` skavar ikompli ..

L-ebda data ta` tlestija ma kienet indikata fil-kuntratt.

Xehed **Brian Callus** *quantity surveyor* ta` AX. Il-kwistjoni tad-double handling kienet tinvolvi rati godda li kienu accettati minn AX. It-tkabbir tal-gibjuni sar wara talba tal-klijent. Dak ix-xoghol kien gdid u għilhekk kien jinvolvi rati godda. Ir-rati proposti minn Vella kien accettati, thallsu u għalhekk xejn ma hu dovut lil Vella. Dwar Dok F, ikkonferma li Stephen Cini kkonferma mieghu li l-parentesi u l-kliem *agreed to* kien ziedhom hu wara meta mar lura l-ufficcju u allura mhux fil-presenza ta` Michael Mifsud. Fid-dokument kienet tidher il-firma ta` Michael Mifsud.

Ikkunsidrat :

Id-Dritt

Kull ftehim li jsir bejn il-partijiet skond il-ligi jorbothom it-tnejn daqs kull ligi. L-**Art.992(1) tal-Kap.16** ighid hekk –

“il-kuntratti magħmula skond il-ligi għandhom saħha ta’ ligi għal dawk li jkunu għamluhom.”

Fis-sentenza tagħha tat-13 ta` Frar 1997 fil-kawza
Vassallo noe vs Maggi, il-Qorti ta’ l-Appell qalet hekk

... *dak li għandu l-aktar importanza huwa x'ezattament ikun gie miftiehem bejn il-partijiet dwar innatura u l-kwalita` tax-xogħol li jkun ser isir u l-esperjenza tħallek illi l-kwestjonijiet jinqalghu ghaliex wieħed mill-partijiet jew it-tnejn ma jkunux approfondew sew it-termini tal-ftehim biex ma jinqalax inkwiet u disgwid wara.*

Issa I-Art.1002 tal-Kap.16 ighid li “meta l-kliem tal-konvenzjoni huwa car ma hemmx lok ghall-interpretazzjoni”. Imbagħad hemm I-Art.1010 tal-Kap.16 li jghid li “fil-konvenzjoni ma jidhlux hlief il-hwejjeg li fuqhom ikun jidher li l-partijiet kellhom il-hsieb li jikkuntrattaw.”

Mela x`ezatt ftehmu l-partijiet huwa dak li jiswa`. Dan ghaliex fil-kamp tal-appalti, mhux kull xogħol imwettaq zejjed f`appalt jista` jitqies bhala extra works (ara : “**Sant Fournier noe vas Shaikh et**” – PA/AJM – 5.11.2001). Dan qiegħed jingħad ghaliex meta jingħata xogħol b`zieda waqt li jkun qiegħed jitwettaq appalt, u ma jkunx sar ftehim għid, dak ix-xogħol zejjed għandu jitqies bhala estensjoni tal-appalt kif miftiehem fil-bidu bl-istess rata u hlas (ara : “**Camilleri et vs Farrugia**” – PA/TM – 19 ta` Frar 2004). Għalhekk fil-kaz ta` dubju jekk kienx sar ftehim għid u sakemm ma ssirx prova ta` ftehim xort`ohra, xogħol zejjed f`appalt li fih ikun sar ftehim dwar hlas, jitqies bhala estensjoni ta` dak l-appalt u huwa regolata bl-istess ftehim (ara : “**Vassallo vs Spiteri et**” – Appell Civili – 28 ta` Jannar 2000).

Trid issir riferenza ghall-Art.1639 tal-Kap.16 li jaqra hekk -

L-appaltatur li jintrabat li jtella' bini, jew xogħol iehor kbir, skond pjanta stabbilita u miftehma ma' min tah ix-xogħol, ma jista` jitlob ebda zieda fil-prezz, minhabba li jkun zdied il-prezz tal-haddiema jew tal-materjali, jew minhabba li fil-pjanta ikun sar xi tibdil jew zieda, li ma jkunux gravuzi għalihi.

Fis-sentenza tal-Qorti tal-Appell (Sede Kummercjal) tas-17 ta` Ottubru 1919 fil-kawza “**Manara vs Vassallo et noe**” (Kollez. Vol. XXIV.I.964) ingħad hekk -

"Attesoche' il fondamento guridico della disposizione sopra citata riposa nella considerazione che l'esecuzione dello appalto a prezzo fisso e' circoscritto dal piano stabilito, e la spesa delle opere da farsi entro i limiti del contratto e del piano stabilito e convenuto col committente, ha un carattere aleatorio per l'appaltatore il quale e' tenuto ad eseguire i lavori tracciati dal disegno a suo rischio e pericolo ; e quante volte nel corso della costruzione fosse a sorgere la necessita' o la convenienza di opere aggiunte o di varianti non contemplate nell' originario disegno, l'imprenditore che pretendesse rivalsa contro il committente per quelle variazioni od aggiunte deve dimostrare che le stesse gli fossero state onerose, e cio` in base al principio che il committente deve fare conscio l` appaltatore che quelle opere siano fuori della previsione del contratto la cui spesa non potrebbe essere addossata all' imprenditore per scusa che il committente ne venisse ad arrischiarsi indebitamente."

Fis-sentenza tal-Qorti tal-Appell Inferjuri tas-17 ta` Frar 2003 fil-kawza "**Topserv Ltd vs Vella noe**" inghad hekk dwar I-Art.1639 tal-Kap.16 –

A contrariu sensu jfisser, dejjem attiz li x-xoghol miftiehem ikun ta' entita' kbira, jekk it-tibdil ikun gravuz jew pregudizzjевoli ghall-appaltatur dan jista' u għandu dritt jitlob zieda fil-prezz. Din hi disposizzjoni eccezzjonali u tagħmel sens tenut rigward tat-telf kbir li jista' jigi subit f'dawn il-kazijiet ta' xogħol kbir.

Fis-sentenza ta` din il-Qorti diversament presjeduta (PA/JRM) tas-6 ta` Ottubru 2005 fil-kawza "**Vella Borg vs Accountant General et**", saret din l-observazzjoni :

... Illi l-ligi tagħna timxi mar-regola li l-bidla jew zieda fix-xogħol miftiehem f'appalt ta` bini jew ta` xogħol iehor kbir ma tagħtix jedd lill-appaltatur għal zieda fil-prezz sakemm dawk il-bidliet ma jkunux aktar grvuzi għalihi. Il-ligi ma jidħirx li tagħmel distinzjoni – bhalma jidher li

tezisiti f'ligijiet ta` pajjizi ohrain (b`riferenza ghal Art 1660 u 1661 tal-Kodici Civili Taljan) bejn meta x-xoghol gdid jew zejjed ikun inholoq bla mahsub min-natura nnfisha tal-appalt u meta dak ix-xoghol ikun intalab mill-kommittent minn rajh. Jidher li l-kriterju wahdieni fil-ligi tagħna huwa dak li l-bidliet ikunu għamlu l-appalt aktar gravuz ghall-appaltatur.

Fis-sentenza ta' din il-Qorti tad-19 ta` Frar 2004 fil-kawza “**Camilleri et vs Farrugia noe**” (op. cit.) ingħad hekk –

... *il-Qorti hija ta' l-opinjoni li meta kuntrattur jiftiehem mas-sid fuq rati ghax-xogħol, u, tul l-eskuzzjoni ta' l-appalt, jigi mitlub biex jagħmel u fil-fatt jagħmel, xogħol extra, il-hlas għal dak ix-xogħol għandu jkun l-istess bħal dak li gie miftiehem qabel. Meta kuntrattur jaccetta li jagħmel xogħol extra, il-presunzjoni hi li hu jkun hekk qed jaccetta taht l-istess kundizzjonijiet ta' hlas li kienu ftehma fuqhom qabel. Mhx logika li l-kuntrattur li jinnegozja rata partikolari ghax-xogħol principali, jaccetta li jagħmel xogħol extra fl-istess appalt bi hlas differenti. Il-pozizzjoni kienet tkun differenti kieku sar ftehim fuq l-appalt, li gie ezegwit, u wara l-kuntrattur ingħata appalt iehor bla ftehim fuq il-hlas : f'kaz bħal dan, l-kuntrattur ikun irid jipprova li l-intenzjoni taz-zewg partijiet kienet li għat-tieni appalt jithallas bl-istess mod kif sar fl-ewwel appalt. Meta, pero', qed nitkellmu fuq estensjoni ta' xogħol fl-istess appalt, il-presunzjoni għandha tkun li, għal dak ix-xogħol extra li gie inkorporat fl-istess appalt, il-hlas għandu jkun kif kien miftiehem għall-appalt innifsu, u jekk is-sid ikun irid ihallas anqas, irid juri li kien ftiehem mal-kuntrattur li għal dak ix-xogħol kellu jithallas b'mod differenti. Fi kliem iehor, sakemm ma ssirx prova ta' ftehim differenti, xogħol extra li jkun inkorporat f'appalt li fuqu jkun sar ftehim dwar hlas, għandu jitqies bħal semplice estensjoni ta' dak l-appalt u l-hlas regolat bl-istess ftehim.*

*Dan gie osservat f'kuntest tad-drittijiet ta' perit, mill-Onorabbli Qorti ta' l-Appell fil-kawza “**Vassallo vs Spiteri et**”, deciza fit-28 ta' Jannar, 2000. Dik l-Onorabbli Qorti*

kienet osservat li kien xieraq li l-“additional work” li assuma l-perit jigu kkonsidrati bhala estensjoni ta’ l-inkarigu originali li kien inghata, u ma kienx gust li wiehed jippretendi li l-perit jaccetta li jaghmel dan ix-xoghol extra b’rata ta’ hlas imnaqqa. Jekk is-sid ried li ghal dak l-“additional work” il-perit jithallas b’rata anqas baxxa, kelli jaghmilha cara mal-perit mill-bidu u jesigi ftehim f’dan is-sens minghandu. Darba ma sarx ftehim f’dan is-sens, ghax-xoghol extra li inghata r-rata ta’ hlas kellha tkun kif gie originarjament miftiehem.

Ikkunsidrat :

Ir-Risultanzi

Vella qegħda tippretendi mingħand AX bilanc ta’ hlas ta` Lm 36,725.55. Dok M a fol 23 juri kif huwa maqsuma dak l-ammont.

Jirrizulta minn Dok M li excavation works at Hal-Far kienu jiswew b`kollo Lm 54,779.42, kiri ta’ makkinarju kien ilahhaq Lm 3,535.57, u drainage connection kien jammonta għal Lm 6,643.48. Dan oltre bilanc carried forward ta` Lm 5,191.48.

Jirrizulta wkoll mid-dokument li mit-total thallsu Lm 21,501.99, flimkien ma` Lm 11,922.41 f`barter.

Għalhekk il-bilanc pretiz ta` Lm 36,725.55.

AX qegħda tikkontendi li ma għandha thallas xejn lil Vella skond kif jirrizulta fil-prospett Dok BC13 a fol 134.

Dwar ix-xogholijiet, jirrizulta li Vella mhix qegħda tressaq pretensjoni għal hlas ta` xogħolijiet li kienet tlestell sa Novembru 2004 ghaliex għal dawk Vella kienet thallset inkluz ir-retention money. Il-pretensjonijiet tagħha huma centrati fuq ix-xogħolijiet li kienet kontrattati f'April, Gunju, Awissu u Settembru 2005.

L-ewwel item ta` Dok M huwa *b/fwd balance* datat 23 ta` Gunju 2005 għall-ammont ta` Lm 5,191.48. Mhx qiegħed jirrizulta għal liema pendenza dak l-ammont qiegħed jirreferi, u dan qiegħed jigi sottolineat għar-raguni li l-uniku xogħol li għamlet Vella wara Novembru 2004 kien dak ta` April 2005 skond Dok B u l-kont għal dak ix-xogħol huwa Dok N għal Lm 8,011.80c li hija t-tieni item ta` Dok M.

Fl-assenza ta` dokument jew prova ohra konklussiva, apparti Dok M, u konsiderata l-kontestazzjoni ta` AX, din il-Qorti ma tistax taccetta bhala dovuta s-somma ta` Lm 5,191.48.

Tghid pero` li l-kont ta` Lm 8,011.80c (relattiv għal Dok B) huwa dovut.

Dwar ix-xogħol ta` Gunju 2005, ir-rati tal-hlas kienu trattati f'Dok C, D u E waqt li l-kont ghall-hlas huwa Dok O datat 18 ta` Lulju 2005 għall-ammont ta` Lm 4,704.23. Jirrizulta li AX accettat il-bidla fir-rati hliel għall-prezz tal-backfilling. Pero` din il-Qorti tħid li mill-mod kif svolgew il-fatti u cieoe` li ma jirrizultax li AX marret lura bi twegiba għand Vella sabiex tħid li ma kenitx lesta taccetta li l-backfilling ikun eskluz mill-quotation, u meta tqis li x-xogħol sar, hija għandha tapplika l-insenjament tas-sentenza ta` din il-Qorti tal-1 ta` Marzu 1950 fil-kawza “**Ebejer vs Aquilina**” fejn ingħad hekk -

Fil-konswetudini kummerciali hemm l-obbligu tar-risposta esplicita jigifieri illi jekk wieħed jircievi missiva

akkompanjata minn dikjarazzjoni, anki implicita, ta' konkluzjoni ta` kuntratt, u ma jirrispondix ghal dik il-missiva, is-silenzju tieghu jammonta ghal accettazzjoni tal-kuntratt implikat f'dik il-missiva.

Ghalhekk anke l-kont ta` Lm 4,704.23c huwa dovut.

Ix-xoghol li sar f`Awissu 2005 jirrizulta indikat fil-kont Dok P u kien inizjat mill-quotation Dok F. Dwar innotamenti a mano fuq id-dokument, saru ghadd ta` provi, whud konfliggenti bejn il-partijiet, u whud anke kontrastanti f`dak mistqarr mill-istess xhieda. Hawn din il-Qorti qegħda tirreferi ghac-cirkostanza meta nkitbu l-kliem *agreed to* u l-parentesi. Fuq dak li rrizultalha, din il-Qorti sejra tagħti affidament lill-provi ta' Vella.

Ghalhekk il-kont ta` Lm 2,699.20c huwa dovut wkoll.

Dwar ix-xogħol li sar f`Settembru 2005, u cioe` id-drainage connection, jirrizulta l-quotation saret skond Dok G u l-kont relativ huwa Dok Q ghall-ammont ta` Lm 6,643.48c. Waqt li tagħmel riferenza ghall-affidavit tal-Perit Wallace Farrugia dwar dan ix-xogħol partikolari, **din il-Qorti tghid li l-ammont dovut huwa Lm 3,273.95** skond Dok A a fol 69 u mhux dak pretiz minn Vella.

Issa kienu esebiti zewg kontijiet ohra ta` excavation works l-ewwel wieħed datat 7 ta` Ottubru 2005 ghall-ammont ta` Lm 35,224.44 (Dok R) u iehor għal Lm 4,139.75 (Dok S). Dawn igibu total ta` Lm 39,364.19.

Din il-Qorti għarblet bir-reqqa l-assjem tal-provi u qieset kull ma rrilevat AX fil-parti C *L-istimi pprezentati mis-socjeta` attrici tan-nota ta` osservazzjonijiet tagħha u*

tghid li ma sabet l-ebda kontestazzjoni plawsibbli u motivata dwar dwar iz-zewg kontijiet.

Ghalhekk din il-Qorti tghid li l-ammont pretiz ta` Lm 39,364.19 huwa dovut.

Dwar il-pretiza attrici ghall-hlas ta` kiri ta` makkinarju, din il-Qorti tosserva li f'Dok BC13 (esebit minn AX) ma hemm l-ebda riferenza ghal kiri ta` makkinarju.

Issa fin-nota ta` osservazzjonijiet tagħha, AX Construction tghid li ma hemmx prova li l-kirja tal-ingenji saret lil AX Construction ghaliex fuq l-iskorta tad-dokumenti esebiti minn Vella jirrizulta li l-quotations tagħha jsejhu kumpannija ohra u cioe` AX Holdings Limited. Allura, skond il-kumpannija konvenuta, jekk Vella kellha pretensjoni ghall-hlas ta` kiri ta` ingenji dan kellha tressaqha lil AX Holdings Limited.

Għajr għad-dokumenti, il-provi l-ohra tal-partijiet ma jittrattawx din il-kwistjoni.

Għar-rigward tal-kiri tal-ingenji, Vella tibbaza ruhha fuq Dok H sa Dok L (fol 20 sa 22). U din il-Qorti jkollha toqghod fuq id-dokumenti fl-assenza ta` provi konklussivi li juru min kera l-ingenji. Ghalkemm il-hames quotations juru lkoll li l-ingenji hadmu Hal-Far, kien f'zewg quotations biss li tissemma` l-kumpannija konvenuta u cioe` Dok H ghall-ammont ta` Lm 973.50 u Dok L ghall-ammont ta` Lm 1138.70. It-tliet quotations l-ohra jirreferu għal AX Holdings Limited. **Din il-Qorti sejra taccetta bhala dovuti mill-kumpannija konvenuta għal kiri ta` makkinarju l-ammonti ndikati biss f'Dok H u Dok L - total ta` Lm 2112.20c.**

Jirrizulta li Vella rceviet hlasijiet minghand AX uhud permezz ta` pagamenti fi flus u ohrajn permezz ta` *barter kif del resto* kien jipprevedi l-kuntratt tal-4 ta` Awissu 2004.

Skond Dok M, Vella irceviet flus fl-ammont komplessiv ta` Lm 21,501.99.

Skond Dok BC13, appart i-Lm 21,501.99 kif indikat minn Vella, AX hallset Lm 21,564.85.

Bhala punt ta` dritt, jispetta lil min jallega l-pagament u cioe` lil AX li tressaq il-prova tal-hlas sal-grad rikjest mil-ligi. L-unika evidenza *prima facie* ta` pagament tidher fid-Dok BC13. Id-dokumenti esebiti b`mod konfuz malfidavit ta` Brian Callus (minn fol 77 et seq) ma jwasslux ghal din il-prova. Pero` l-fatt li anke *ictu oculi* jdghajjef bil-bosta t-tezi tal-konvenuta huma l-allegati pagamenti li saru fl-2004 u dan propju ghaliex Vella ma resqet l-ebda pretensjoni ta` hlas ghall-2004.

Ghal din il-Qorti dak li jaghti affidament huwa l-prova li Vella rceviet pagamenti akkонт ghax-xogħolijiet mertu ta` din il-kawza fl-ammont ta` Lm 21,501.99.

Dwar il-barters, Vella qegħda taccetta li kellu jsir tnaqqis mill-pretensjoni tagħha fl-ammont komplessiv ta` Lm 11,922.41 u ndikat id-dati, mentri AX tghid fid-Dok BC13 li ma' dik il-figura trid tizzied figura ohra ta` Lm 8,000. Din il-Qorti tghid li l-pretensjoni ta` AX mhix attendibbli mhux biss ghaliex mhix kwalifikata jew identifikata b`dati izda l-aktar ghaliex tirrigwarda zewg kumpanniji li jissemmew fil-kuntratt tal-4 ta` Awissu 2004 mhux il-kumpannija li magħha huwa abbinat il-barter fl-ammont ta` Lm 11,922.41 u li specifikament tirrizulta mill-fatturi esebiti minn Vella. Huwa probabbli firm li l-barter ta`

Lm 8,000 imsemmi fid-Dok BC13 mhux relatat mal-pretensijni mertu ta` din il-kawza.

Ghalhekk ghal din il-Qorti l-ammont li kelli jitnaqqas huwa Lm 11,922.41.

In konkluzjoni u meqjusa fil-kuntest tagħhom il-provi kollha akkwiziti, **din il-Qorti tikkonkludi li l-kumpannija konvenuta hija debitrici tal-kumpannija attrici fl-ammont ta` Lm 26,741.17 ekwivalenti għal €62,290.17.**

Għar-ragunijiet kollha premessi, din il-Qorti qegħda tiddeciedi dwar it-talbiet tal-kumpannija attrici u dwar l-eccezzjonijiet tal-kumpannija konvenuta billi

–

Tiddikjara lill-kumpannija konvenuta bhala debitrici tal-kumpannija attrici fl-ammont ta` tnejn u sittin elf mitejn u disghin Ewro sbatax-il centezmu (€62,290.17) bl-imghax legali kif previst mill-Art.26A sa l-Art.26E tal-Kap.13 tal-Ligijiet ta` Malta.

Tikkundanna lill-kumpannija konvenuta debitrici tal-kumpannija attrici fl-ammont ta` tnejn u sittin elf mitejn u disghin Ewro sbatax-il centezmu (€62,290.17) bl-imghax legali kif previst mill-Art.26A sa l-Art.26E tal-Kap.13 tal-Ligijiet ta` Malta.

Tordna li l-ispejjez ta` din il-kawza għandhom jithallsu in kwant għal sebghin fil-mija (70%) mill-kumpannija konvenuta u in kwantu għal tletin fil-mija (30%) mill-kumpannija attrici.

< Sentenza Finali >

Kopja Informali ta' Sentenza

-----TMIEM-----